

### मुख्य समाचार :-

- राष्ट्रीय युवा दिवस के अवसर पर मुख्यमंत्री पुष्कर सिंह धामी ने देहरादून में स्वदेशी संकल्प दौड़ का शुभारंभ किया।
- बागेश्वर में स्वामी विवेकानंद की जयंती पर विभिन्न कार्यक्रमों का आयोजन। युवाओं ने स्वामी जी के आदर्शों को अपने जीवन में अपनाने का संकल्प लिया।
- राज्य सरकार ने चम्पावत जिले के रणकोची मन्दिर में पर्यटन अवस्थापना के सुदृढीकरण के लिए चार करोड़ 57 लाख रुपए की स्वीकृति प्रदान की।
- प्रदेश में अगले कुछ दिनों तक मौसम शुष्क रहने की संभावना। हरिद्वार और ऊधमसिंह नगर जिलों के मैदानी हिस्सों में कहीं-कहीं घना कोहरा छाए रहने का येलो अलर्ट।

### स्वदेशी संकल्प दौड़

मुख्यमंत्री पुष्कर सिंह धामी ने राष्ट्रीय युवा दिवस के अवसर पर आज देहरादून के गांधी पार्क में स्वदेशी संकल्प दौड़ का शुभारंभ किया। इस अवसर पर मुख्यमंत्री ने स्वामी विवेकानंद के चित्र पर श्रद्धा सुमन अर्पित कर उनको नमन किया। उन्होंने स्वदेशी उत्पादों को बढ़ावा देने वाली संस्थाओं को सम्मानित भी किया। मुख्यमंत्री ने कहा कि स्वामी विवेकानंद जी का उठो, जागो और लक्ष्य की प्राप्ति तक रुको मत का संदेश देश की मजबूत नींव के लिए युवाओं को हमेशा प्रेरित करता रहेगा। उन्होंने कहा कि प्रधानमंत्री नरेंद्र मोदी के नेतृत्व में भारत, विकसित राष्ट्र के संकल्प की ओर अग्रसर है और वर्ष 2047 तक भारत को विकसित बनाने में युवाओं की भूमिका निर्णायक होगी। मुख्यमंत्री ने वोकल फॉर लोकल के संदेश को जन आंदोलन बनाने का आह्वान किया। साथ ही युवाओं को नशे से दूर रहने, अनुशासन अपनाने, शिक्षा-कौशल विकास पर जोर देने और राष्ट्र कर्तव्यों का पालन करने का भी आह्वान किया।

### युवा दिवस बागेश्वर

अखिल भारतीय विद्यार्थी परिषद- एबीवीपी की ओर से आज बागेश्वर में स्वामी विवेकानंद की जयंती श्रद्धा और उत्साह के साथ मनाई गई। इस अवसर पर विभिन्न कार्यक्रमों का आयोजन किया गया, जिसमें युवाओं ने स्वामी जी के आदर्शों को अपने जीवन में अपनाने का संकल्प लिया। वक्ताओं ने उनके जीवन, विचारों और राष्ट्र निर्माण में युवाओं की भूमिका पर विस्तार से प्रकाश डाला। एबीवीपी के सौरभ जोशी ने कहा कि स्वामी विवेकानंद का जीवन आज भी युवाओं के लिए मार्गदर्शक है और उनके विचार आत्मबल, चरित्र निर्माण और देश सेवा की प्रेरणा देते हैं।

### अग्निवीर भर्ती

भारतीय सेना में अग्निवीर के रूप में चयनित होने की दिशा में लिखित सामान्य प्रवेश परीक्षा सीईई-2025 उत्तीर्ण करने वाले अभ्यर्थियों के लिए अगला चरण शुरू होने जा रहा है। अग्निवीर भर्ती रैली का आयोजन 15 जनवरी से 30 जनवरी तक कोटद्वार स्थित गब्बर सिंह कैंप में किया जाएगा, जहां दौड़ और शारीरिक दक्षता परीक्षण होंगे। यह भर्ती रैली गढ़वाल मंडल के चमोली, उत्तरकाशी, रुद्रप्रयाग, टिहरी गढ़वाल, पौड़ी गढ़वाल, देहरादून और हरिद्वार जिलों के 13 हजार से अधिक अभ्यर्थियों के लिए आयोजित की जा रही है। रैली के माध्यम से अग्निवीर जनरल ड्यूटी, अग्निवीर क्लर्क, अग्निवीर टेक्निकल और अग्निवीर ट्रेड्समैन पदों पर भर्ती की जाएगी। सेना भर्ती कार्यालय लैंसडौन के निदेशक कर्नल आर.एस. पंवार ने अभ्यर्थियों को दलालों और एजेंटों से दूर रहने की सलाह देते हुए कहा कि सेना की चयन प्रक्रिया पूरी तरह पारदर्शी है और किसी भी स्तर पर कोई शुल्क नहीं लिया जाता।

## रणकोची मंदिर/धनराप्ति

चम्पावत जिले के रणकोची मन्दिर में पर्यटन अवस्थापना के सुदृढीकरण और पुनर्निर्माण कार्यों के लिए मुख्यमंत्री पुष्कर सिंह धामी ने कार्यदायी संस्था को चार करोड़ 57 लाख रुपए की प्रशासकीय और वित्तीय स्वीकृति प्रदान की है। इसके साथ ही चालू वित्तीय वर्ष में पहली किश्त के रूप में एक करोड़ 82 लाख रुपए जारी किए जाने की भी स्वीकृति दी गई है। इस महत्वाकांक्षी परियोजना के क्रियान्वयन से रणकोची मंदिर का संरचनात्मक पुनर्निर्माण, सौन्दर्यीकरण और संरक्षण सुनिश्चित किया जाएगा। मंदिर परिसर को आधुनिक सुविधाओं से युक्त करते हुए श्रद्धालुओं और पर्यटकों के लिए सुरक्षित, सुव्यवस्थित और आकर्षक वातावरण विकसित किया जाएगा। परियोजना के तहत पथ निर्माण, प्रकाश व्यवस्था, स्वच्छता सुविधाएं और प्रतीक्षालय सहित अन्य आवश्यक पर्यटक सुविधाओं का विकास किया जाएगा, जिससे श्रद्धालुओं को सुगम दर्शन हो सकेंगे। वहीं पुनर्निर्माण व पर्यटन अवस्थापना विकास कार्यों से क्षेत्र में धार्मिक पर्यटन को नई गति मिलेगी, जिससे और अधिक संख्या में श्रद्धालु व पर्यटक आकर्षित होंगे। इससे स्थानीय स्तर पर होटल, होम-स्टे, परिवहन, हस्तशिल्प, दुकानदारी और अन्य स्वरोजगार गतिविधियों को बढ़ावा मिलेगा तथा स्थानीय युवाओं को रोजगार के अवसर भी मिलेंगे।

## मौसम

प्रदेश में अगले कुछ दिनों तक मौसम शुष्क रहने की संभावना है। मौसम विभाग ने आज हरिद्वार और ऊधमसिंह नगर जिलों के साथ ही नैनीताल, चम्पावत, पौड़ी और देहरादून जिलों के मैदानी हिस्सों में कहीं-कहीं घना कोहरा छाए रहने का येलो अलर्ट जारी किया है। वहीं, राज्य के पर्वतीय क्षेत्रों में कहीं-कहीं पाला पड़ने की संभावना है। मौसम विभाग ने ऊधमसिंह नगर और हरिद्वार जिलों में कहीं-कहीं शीत दिवस की स्थिति रहने की संभावना भी जताई है।

## माल्टा उत्पादन

प्रदेश सरकार की ओर से राज्य में माल्टा उत्पादन को बढ़ावा दिया जा रहा है। इसी कड़ी में पौड़ी गढ़वाल में कई जगह महिला समूह और स्वयं सहायता समूह माल्टा का जूस तैयार कर बाजार में बेचने की तैयारी में जुटे हुए हैं। एकेश्वर विकासखंड भी माल्टा की अच्छी पैदावार के लिए जाना जाता है, जहां इन दिनों माल्टा के साथ ही बड़े नींबू का भी जूस निकाला जा रहा है। सहायक खंड विकास अधिकारी सुशील कुमार गौतम ने बताया कि एकेश्वर विकासखंड में 476 समूह गठित किए गए हैं, जिनमें लगभग ढाई हजार से अधिक महिलाएं जुड़ी हुई हैं।

सिमरखाल में स्थित समूह केंद्र की संचालिका किरण धस्माना ने बताया कि वे पहले दिल्ली रहती थीं। गांव लौटने के बाद उन्होंने विभिन्न विभागों की मदद से महिला समूह बनाया और स्थानीय उत्पादों से विभिन्न प्रकार की वस्तुएं बनाती रहती हैं। उनके उत्पाद स्थानीय स्तर के साथ ही कोटद्वार और दिल्ली तक भेजे जाते हैं।